



سوال

(199) عیدین کی تکبیر میں حدیث شریف سے کس قدر ثابت ہیں

جواب

السلام علیکم ورحمۃ اللہ وبرکاتہ

عیدین کی تکبیر میں حدیث شریف سے کس قدر ثابت ہیں۔ ینوا توجروا

الجواب بعون الوهاب بشرط صحیحہ السؤال

و علیکم السلام ورحمۃ اللہ وبرکاتہ

الحمد للہ، والصلوة والسلام علی رسول اللہ، أما بعد!

حدیث شریف سے نماز عیدین میں بارہ تکبیریں ثابت ہیں پہلی رکعت میں سات تکبیریں قبل قرأت کے اور دوسرے رکعت میں پانچ تکبیریں قبل قرأت کے اور یہی قول ہے اکثر اہل علم صحابہ و تابعین اور ائمہ کا اور یہی مروی ہے حضرت عمر اور ابوہریرہ اور ابو سعید اور جابر اور ابن عمر اور ابن عباس اور ابو یوسف اور زید بن ثابت اور عائشہ رضی اللہ عنہم سے اور یہی قول ہے مدینہ کے فقہاء سبعہ مشہورین کا اور یہی قول ہے امام مالک اور امام اوزاعی اور امام احمد اور امام اسحاق کا کما ذکرہ فی النیل صفحہ 184 جلد 3 منتقى الانبار میں ہے :

(ترجمہ) ”نبی صلی اللہ علیہ وسلم نے عید کی نماز میں بارہ تکبیریں پڑھیں سات پہلی میں اور پانچ دوسری میں اور اس سے پہلے یا پیچھے نماز نہ پڑھی امام احمد کا یہی مذہب ہے ایسے روایت میں ہے کہ آپ نے فرمایا عید الفطر میں سات تکبیریں پہلی رکعت میں ہے اور پانچ دوسری میں اور دونوں رکعتوں میں قرأت تکبیروں کے بعد ہے۔ عراقی نے کہا اس کی سند اچھی ہے امام بخاری نے کہا یہ حدیث صحیح ہے۔ نافع عبد اللہ بن عمر کے غلام کہتے ہیں کہ میں نے عید الفطر اور عید الاضحیٰ حضرت ابوہریرہ کے پیچھے پڑھیں، آپ نے پہلی رکعت میں سات تکبیریں قرأت سے پہلے کیں اور دوسری میں قرأت سے پہلے پانچ تکبیریں امام مالک کا یہی مذہب ہے۔“

الحاصل حدیث صحیح مرفوع سے عیدین میں بارہ تکبیریں ثابت ہیں اور بارہ تکبیروں کے سوا اور اس سے کم و بیش تکبیرات کے بارے میں جو حدیثیں رسول اللہ ﷺ سے مروی ہیں وہ ضعیف ہیں۔ واللہ تعالیٰ اعلم بالصواب۔ حررہ محمد عبدالرحمن المبارکفوری عفا اللہ عنہ (سید محمد نذیر حسین)

[فتاویٰ نذیریہ](#)

جلد 01 ص 630



محدث فتویٰ